

अमेरिका के इलीनॉय विश्वविद्यालय के साथ होगी रिश्तों की नयी शुरुआत

पंतनगर। 27 सितम्बर, 2010। भारत के प्रथम कृषि विश्वविद्यालय, गोविन्द बल्लभ पंत कृषि एवं प्रौद्योगिकी विश्वविद्यालय, पंतनगर की स्थापना में महत्वपूर्ण सहयोग देने वाले अमेरिका के इलीनॉय विश्वविद्यालय से पंतनगर विश्वविद्यालय के रिश्ते पुनः मजबूत होंगे। यह बात आज विश्वविद्यालय के कुलपति, डा. बी.एस. बिष्ट ने बताते हुए कहा कि पंतनगर विश्वविद्यालय के स्वर्ण जयंती वर्ष में अपने सहयोग को नये परिप्रेक्ष्य में सुदृढ़ करने हेतु इलीनॉय विश्वविद्यालय का एक शिष्ट मंडल 6 अक्टूबर को पंतनगर विश्वविद्यालय आ रहा है। इस शिष्ट मंडल का नेतृत्व इलीनॉय विश्वविद्यालय के चांसलर, डा. राबर्ट इस्टर करेंगे। डा. बिष्ट ने कहा कि उच्च तकनीक कृषि के अंतर्राष्ट्रीय स्कूल की शुरुआत के बाद पंतनगर विश्वविद्यालय के विश्व स्तर पर जाने की ओर अब यह अगला कदम होगा।

इलीनॉय शिष्ट मंडल के दो-दिवसीय भ्रमण के दौरान, विश्वविद्यालय की अब तक की उपलब्धियों एवं शिक्षा, शोध व प्रसार सम्बन्धी वर्तमान में चल रहे कार्यक्रमों की समीक्षा करते हुए भविष्य में आपसी सहयोग बढ़ाने की दिशा निर्धारित किये जाने हेतु मंथन किया जायेगा। विशेष रूप से ज्ञान स्थानान्तरण के संदर्भ में शिक्षण की नयी विधियाँ, भावी कृषि तकनीकों के अंतर्गत जैव तकनीकी, संसाधन प्रबन्धन, पर्यावरण, कृषि उर्वरक एवं जैव ऊर्जा के साथ-साथ कृषि सूचना विज्ञान और परिशुद्ध खेती के विभिन्न आयामों पर सहयोग की संभावनाएं तलाश की जायेंगी। शिष्ट मंडल पंतनगर विश्वविद्यालय के महाविद्यालयों तथा अनुसंधान केन्द्रों का भ्रमण भी करेगा तथा यहां उपलब्ध सुविधाओं एवं विशिष्टताओं की जानकारी लेगा ताकि सहयोग के क्षेत्रों को चिन्हित किया जा सके।